

Føroyska samfelagið og oljan

Umleið 100 fólk høvdu leitað sær inn í Føroyahúsið mána-kvöldið, tá MFS helt kunnandi pallborðs-fund um olju



Halla Nolsø Poulsen

OLJUFUNDUR Í KEYPMANNAHAVN

Halla Nolsø Poulsen
Stud. Scient. Pol.

Mánakvöldið 30. apríl helt Meginfelag Føroyskra Studenta ein kunnandi pallborðsfund um olju í Føroyahúsinum í Keypmannahavn. Pallborðsluttakararnir vóru Halgir Winther Poulsen, lögfrøðingur, Suni á Dalbø, samfelagsfrøð-

ingur og Jóannes Jakobsen, búskaparfrøðingur. Kári Mikkelsen var orðstýrari. Spurningurin, ið var til viðgerðar var, hvørji árin ein komandi føroysk oljuvinna kann væntast at hava á føroyska samfelagið, og serfrøðingarnir tosaðu so út frá hvør sínum øki.

Suni á Dalbø legði út, og var hetta eitt spennandi og vælfyrreikað upplegg. Hann kom m.a. inn á, at hetta er ein stór avbjóðing hjá okkara politikarum, tí teir frá at hava tikið avgerðir um fiskispurningar, nú skulu taka avgerðir um oljuspurningar, sum teir ikki vita tað stóra um. Nógvar umráðandi avgerðir skulu takast í næstum, m.a. hvat viðvíkur umhvørvisvernd og eisini um hvat skal gerast við oljupeningin, so hann verður placeraður trygt, og ikki kemur at koyra samfelagið um koll.

Frá einum samfelagsligum sjónarhorni er tað av týðningi at ansa eftir, hvørji árin ein oljuvinna kemur at hava á ta føroysku mentanina. Hetta viðgjörði Suni eisini, og vísti hann á, at kjaki enn ikki hevur snúð seg so nógv um hetta. Heldur hevur verið tosað um alt tað tekniska, ið kanska er meira ítökuligt at halda seg til, t.d. hvar oljuhavin skal liggja o.s.frv. Tað er tó vert at hugsa um, at á sama hátt sum samfelagið ávirkar einstaklingin og setur rammurnar fyri, hvørjar møguleikar tann einstaki hevur, á sama hátt ávirka vit sjálvi mentanina, og kunnu harvið sjálvi avgera,



Pallborðið frá vinstri: Kári Mikkelsen, orðstýrari, Suni á Dalbø, Halgir W. Poulsen og Jóannes Jakobsen

í hvønn mun ein oljuvinna fer at ávirka okkara mentan. Tí er tað av týðningi, at vit skjótt taka stóðu til, hvussu vit kunnu brúka oljuvinnuna til at menna mentanina og føroyska samfelagið sum heild.

Suni tók samanum við at greiða frá, at tað eru trýggjar tilgongdir til at fara í holt við eina oljuvinnu. Tann fyrsta er beinleiðis luttøka, ið viðførir fleiri arbeiðs-pláss, men eisini økt trýst á arbeiðsmegina í landinum, ið ikki er so stór. Annar hátturin er førleikamennandi, har dentur verður

lagdur á tann lokala førleikan, m.a. við at stimbra granskingina á økinum, og triði hátturin er at satsa uppá avkastni, t.v.s. rentuna frá oljupeninginum. Hesir trýggir hættir útihýsa tó ikki hvør øðrum, men kunnu sameinast. Hvør hátturin verður, verður helst avgjørt innan 2-5 ár.

Búskaparin

Jóannes Jakobsen, búskaparfrøðingur legði út við at siga, at hann tosaði fyri egna rokning, og ikki sum

talsmaður fyri Búskaparráðið, har hann starvast. Hann legði dent á, at enn eru nógvir ósvaraðir spurningar, og at avleiðingarnar eru ringar at spáa um, fyrr enn vit vita um har er olja, hvussu nógv olja, og hvussu nógv tað fer at kosta at fáa hana upp. Eisini er ringt at vita hvussu politikararnir fara at fyrihalda seg, og helt Jóannes, at trupulleikin við politikarum er, at teir eru tíðar-óksistentir, t.v.s. teir kunnu t.d. avgera at seta peningin í ein grunn, men so broyta hugsan, og taka hann útaftur og nýta hann til ein undirsjóvartunn til Nólsoyar.

Jóannes sá tvey høvuðs-árin, ið oljuvinnan fer at hava á tí búskaparlaga økinum. Tað fyrsta var, at hon fer at draga nógva arbeiðsmegi at sær. Hetta kemur so at hava avleiðingar fyri verandi vinnur, kanska serliga fiskivinnuna. Jóannes helt ikki, at alivinnan fór at fáa trupulleikar, tí har eru útreiðslurnar lágar. Í fiskivinnuni afturímóti hava vit flaka- og kryvjuvirkini, og hesi selja fiskin til meira ella minni fastan prís, so um lónartrýstið veksur við tí vaksandi eftirspurningi

eftir arbeiðsmegi, fáa hesi virki ilt við at klára seg.

Hitt árin verður, at oljuvinnan fer at geva eitt stórt úrkast til samfelagið, og sjálvst um peninginin møguliga fer beinleiðis i ein grunn, so fer forvantanin um peningin at gera, at fólk fara at økja um sína nýtslu. Tey hugsa kanska, at tey hava peningin har, so um tey brúka eitt sindur meir av tí vanligu uppsparingini, so ger tað onki. Hetta ger, at heimamarknaðurin fer at vaksa og krevja meira arbeiðsmegi, tí má lónin upp, og so eru tað aftur flakavirkini, ið fáa trupulleikar. Við inntøkum frá oljuvinnuni fylgir óttin fyri Hálendsku Sjúkunum. Hálendska Sjúkan inniber, at nýggjar inntøkur av fremmandum gjaldoyra elva til inflatió og lónartrýst, ið oyðileggur kappingarføri hjá pørtum av "gomlu" vinnuni, ið kappast á altjóða marknaðinum.

Jóannes Jakobsen helt, at í veruleikanum eigur Hálendska Sjúkan ikki at síggjast sum ein trupulleiki - ella sjúka - men sum ein náttúrlig tillaging til eina minni fastan prís, so um lónartrýstið veksur við tí vaksandi eftirspurningi



Meira enn 100 fólk vóru á fundinum

Eisini mugu vit taka hædd fyri, at einaferð hvørur oljuvinnan aftur, og tá mugu vit ikki vera so tengd at oljuinntøkunum, at búskapurin ikki klárar at fóta sær uttan. Tískil er tað av týðningi, at man lagar seg til at umstøðurnar skifta, og at vit eru fleksibel.

Hálendska sjúkan

Halgir Winther Poulsen, lögfrøðingur, legði skemtandi út við at siga, at hann metti Hálendsku Sjúkuna at vera kroniska í Føroyum, tá hugsað verður um trupulleikarnar við at útoyggjarnar doyggja út, meðan høvudstaðarokið bólgnar upp. Halgir hevði fingið sum arbeiðssetning at greiða áhoyrarunum frá um málið um undirgrundina, sum var so nógv frammi í donsku fjølmiðlunum hefyri, kanska serliga Ekstra Blaðnum. Hetta gjørdi hann eisini sera neyvt og undirhaldandi. Hann greiddi m.a. frá hvussu tað av fyrstan tíð vóru grønlandingar, ið vildu hava rættin til sína undirgrund, men tá teir meir ella minni vórðu knúlvadir av dønnum, og góvu upp, kom tað til, at føroyingar vildu hava rættin til sína undirgrund. Tað var so í 1988, at samráðingar byrjaðu við danir um rættin til undirgrundina. Í dag er sambart Halgiri ongin ivi um, at Føroyar eiga undirgrundina eftir heimastýrislógini sum sermál. Halgir legði eisini dent á, at tað frá politikari síðu alla tíðina hevur verið semja um, at tað almenna ikki skuldi blandað seg uppí oljuframleiðsluna, men skuldi lata oljufelagini sleppa frammat. Hetta metti hann sum eina styrki frá føroyskari síðu. Halgir gav so eitt søguligt yvirlit yvir gongdina fram til í dag, har



Halgir W. Poulsen í essinum

vit seta á at bora í summar. Vit fingi t.d. oljulóg-gávuna í 1998, og metti Halgir hetta at vera eitt væl úr hondum greitt avrik. Hann helt ongan ivi vera um tær góðu og vælmeintu reglurnar í lógini, men bæði Halgir og Jóannes vóru samdir í, at t.d. reglan um, at alt tilfar og manning til oljuboripallarnar skal um føroyskan bryggjukant, kann skapa trupulleikar. Jóannes væntaði, at eftir eini tíð fór henda reglan at detta burtur, tí hon fer at vísa seg at verða sera torfør at upprætthalda. Lóggávan er kanska merkt av, at hon var skrivað í eini tíð, har tórvur var á arbeiði, og samfelagið var úti í eini kreppu. Halgir tók saman um við at siga, at hann helt ikki at nakar ivi var um, at oljan fór at koma, og at við henni kemur tað altjóða kapitalistiska samfelagið til Føroyar, og hetta er búskaparlaga kreftir, vit mugu ansa okkum fyri.

Samanumtikið var hetta ein góður og upplýsandi fundur, metir MFS. Ætlanin er at royna at skipa fyri tálkum tiltøkum eitt sindur

oftari, fyri at tryggja, at tey lesandi hava møguleikan at fylgja við í kjakinum harheima. Fyribils er tað næsta tiltakið tó í Føroyum, nevniliga lestrarstevnan í summar, ið sum vant verður í Norðurlandahúsinum vikuskiftið aðrenn ólavsøku, t.v.s. sunnudagin 22/7. Hon fer í ár at snúgvá seg um sambandið millum Føroyar og ES. MFS metir, at hetta kjakid er rættiliga fráverandi í føroyska samfelagskjakinum, og vil tí vera við til at toga tað inn á politisku dagsskránna. Eisini fer MFS í summar at skipa fyri Pisudøgum. Hetta tiltak er ætla teimum nýklaktu pisunum runt landið, ið ætla sær undir víðari lesnað, og verður í august, væntandi á Fiskirannsóknarstovuni í Havn. Har fara umbod frá MFS at greiða frá, hvat hugsast skal um, tá farið verður í gongd, og hvørjir trupulleikar ein kann koma út fyri, sum nýbyrjari innan tann akademisku heimin.

Kelda: Fjølir
Myndir: Bjørg Dam



Daewoo-bilar á Torginum í SMS



Hesir bilarnir vera á Torginum í SMS í hesi vikuni



TÍÐINDASKRIV

Hesa vikuna sýnir P/F Esmar Simonsen nýggjastu Daewoo bilarnar fram á Torginum í SMS. Esmar Simonsen fekk fyri trimum árum síðan umbod uppá koreanska bilmerki Daewoo. Síðan tá hevur sölun av Daewoo bilum í Føroyum verið rættuliga góð. Karl Birgir Isaksen, sum er stjóri hjá Esmar Simonsen, sum dagliga heldur til á Kambsdali, letur væl at söluni. Vit eru stak væl nøgdir við söluna

higartil. Vit hava havt rimuliga javna sølu, síðan vit fingi fyrsta Daewoo bilin heim fyri sløkum 3 árum síðan, sigur Karl Birgir. Daewoo bilarnir eru kendir fyri at verða bíligir og góðir. Og, sum Karl Birgir sjálvir sigur, so er m.a. prísurin, dygdin og tað at bilarnir eru snøggir, sum ger, at sölun í Føroyum - og annars aðrastaðni eisini - er góð. Karl Birgir sigur, at á söluframsýningini í SMS fara teir at sýna fleiri ymiskar bilar. Teir fara at hava tríggar bilar á

Torginum í senn. Annan hvønn dag ella okkurt so, verða hesir bilar skiftir út við onnur modell. Á hendan hátt gerst framsýningini meiri fjølbroytt, og vit fáa víst eitt breitt úrval av okkara bilum, leggur Karl Birgir at enda afturat. Í samband við bilaframsýningina á Torginum í SMS hevur P/F Esmar Simonsen nøkur serlig tilboð. Bilaframsýningin letur aftur leygdagin 19. mai.